

طبیعی زیرمی د سوکالی وسیله او که د جگړې لامل؟

۴

افغان طبیعی شتمنی

لورینه (رحمت) او که خواربڼه؟

د همدې لیکنې په تیرو ۳ برخو کې وڅیړل شو، چې د بشریت د تاریخ په بهیر کې طبیعي اومه توکو د اقتصادي ودې او پرمختیا، په تیره د پوځي بریاوو په برخه کې څومره د ارزښت وړ او ټاکنوکی رول لوبوي دی. د اومه توکو ترڅنګ، د مهمو او کلیدي ستراتیژیکو سیمو په اړه او د هغوي پر ارزښت هم رڼا واچول شوه. افغانستان د دغو دواړو ځانګړتیاوو، د طبیعي زیرمو او ستراتیژیک پریوت، لرونکی دی. همدې مسألې ته په نغوټې سره، الماني څیړونکي فرید شمېت Fred Schmid لیکي: "افغانستان نه یوازې د طبیعي زیرمو له پلوه یو بډای هیواد، بلکې هغه په اسيا کې د جیوستراتیژیک کلیدي پریوت خاوند هم دی. د همدې لامل پر بنسټ دا لومړی ځل دی، چې متحده ایالتونه د پخواني شوروي اتحاد په پخواني جمهوریتونو او لویډيزي پولي ته څیرمه پوځي اډې جوړې کړي" (۱).

په لرغون پیر، له میلاد څخه ۳۲۸ کال مخکې مقدوني سکندر، د نوو هغو په تیره بیا د ۱۷ او ۱۸ پیرې سترو ځواکونو، بریتانیا او روسیې ته د افغانستان ستراتیژیک ارزښت روښانه و. د نورو ترڅنګ الماني سیاست پوه او لیکوال، کریستوف هیرمن دال Christoph Hermann Dahl په نړیوال سیاست کې د هغه د رول په اړه لیکي: "که څوک افغانستان تر خپل کنترول لاندې ولري، کولی شي، هندوستان خپل وگني... ځکه دغه هیواد [افغانستان] د سرورزو د خول Juwels der Krone د ساتنې لپاره یو ځواکمن او اوسپنیز مورچل گڼل کېږي" (۲). سربیره پر نوموړي د هند پخوانی وېسرا، لارډ کرزن Lord Curzen هم په دې باب ویلي: "ترکستان، افغانستان او فارس ... د سترنج هغه داني گڼل کېږي، چې د نړۍ د واکمنۍ [تسلط] لپاره ورباندې لوبې کیدای شي" (۳).

په لنډه توگه ویلي شو، چې ډیرو نامتو ستراتیژیستانو افغانستان د خپل جغرافیایي او ټولنیز جوړښت له امله د اسيا د وچې طبیعي مورچل بللی او د دوی په اند، د هغه لاندې کول ناشونی او گران کار بریښي. ښې بیلگې یې د نورو ترڅنګ د تیرې پیرې په پیل کې د هغه وخت د ستر ځواک د بریتانیا د نړیوالې امپراتورۍ او د هغې په پای کې د ختیځ د ستر ځواک یانې د شوروی اتحاد د پوځیانو ماته ده. د پخوانیو سترو ځواکونو له دغو پوځي ماتو او ترخو تجربو سره سره، بیا هم د درېیمې زریزې یووزری ځواک، متحدو ایالتونو د خپلو ستراتیژیکو موخو (۴) د ترلاسه کولو لپاره د شمالي اتلانتيک د پوځي سازمان، ناتو د ځینو پیاوړو اقتصادي ځواکونو سره یو ځای پر افغانستان یرغل وکړ.

ځکه افغانستان لکه څنګه چې په پورتنیو کرښو کې یادونه وشوه، د خپل ستراتیژیک پریوت له امله د یوې څلورلارې حیثیت لري، چې سوېلی، منځني او لویډيزه اسيا سره نښلوي او پر هغه باندې کنترول، د اوراسیا پر سیمې هغه گڼل کېږي. سربیره پر دغه کنترول د دغه یرغل بنسټیزې موخې، لکه څنګه چې د متحدو ایالتونو د پخواني ولسمشر مرستیال، ډیک چینی هغه ته نغوته کړې، د سیالانو، د روسیې د فدراسیون او د چین د ولسي جمهوریت د کړۍ تکمیل (۵)، د سیمې پر طبیعي زیرمو لاس بری او همدارنګه د فیلسفي انرژۍ پر نللیکو کنترول دی. د اټکل له مخې د منځني اسيا په تیره د کسپین د سمندرګي په شا و خوا سیمه کې نه یوازې د تیلو او گازو زیرمی پرتي دي (۶)، چې د هغو ونډه په لاندنیو جدولونو کې په ښه توگه روښانه شوي،

د بریتش پترولیم له خوا د کسپین د سمندرګي د زیرمو ارزونه

هیواد	تیل (په ملیاردو بیرلو)	گاز (تریلیون / مکعب فټه)
آذربایجان	۷	۳۰
قزاقستان	۸	۶۵
ترکمنستان	۰	۱۰۱

اخځ:

British Petroleum, Statistics Review of World Energy, London, June, ۱۹۹۸, pp. ۴

د امریکا د متحدو ایالتونو د انرژۍ د وزارت له خوا د کسپین د سمندرګي د زیرمو ارزونه

دېانو شمیره: له ۱ تر ۵

افغان جرمن آنلاین تاسو په درنښت همکارۍ ته راوبولي. په دغه پته له مور سره اړیکه ټینګه کړئ maqalat@afghan-german.de
یادښت: دلیکني د لیکنيزې ښې پازوالي د لیکوال په غاړه ده، هیله من یو خپله لیکنه له رالیرلو مخکې په خیر و لوسی

هيواد	تيل (په ملياردو بېرلو)		گاز (بيليون / مكعب فته)	
	ثابت شوي	اټكل شوي	ثابت شوي	اټكل شوي
آذربايجان	۱۲، ۵ - ۳، ۶	۲۷	۴۰ - ۳۱	۱۱
قزاقستان	۱۷، ۶ - ۱۰	۸۵	۱۰۳ - ۹۵	۸۳ - ۵۳
تركمستان	۱، ۷	۳۲	۳۴	۱۵۵ - ۹۸


اخځ:

Energy Information Administration Caspian Sea Region, Washington, D. C., US-Government, Dec. ۱۹۹۸, p. ۱

بلکې دغه سیمه کې تر هرڅه دمخه د یورانیمو، سپینو زرو، لړپیداګېدونکي فلزاتو ... او داسې نورو زیرمو له پلوه هم بډایه ده. د بیلګې په توګه قزاقستان څه نا څه د ۳۳۸، ۰۰۰ ټنه او ازبکستان ۲۳۰، ۰۰۰ ټنه یورانیم لري^(۷). د امریکا د متحدو ایالتونو د کانو او ځمک پېژندنې د پوهانو د نوو څیړنو د رپوټ له مخې، چې په دا وروستیو کې د دغه هېواد د دفاع وزارت د چارواکو له خوا خپور شوی، راغلي چې افغانستان هم د طبیعي اومه توکو له پلوه یو بډای هېواد دی. دا چې افغانستان د طبیعي زیرمو له پلوه یو شتمن هېواد دی، کومه نوې او شورانګیزه خبره هم نه ده. په دې موضوع شورویان لا پخوا پوهیدل. خو کېدای شي، چې د متحدو ایالتونو د څیړونکو څیړنې د شورویانو هغو په پرتله دقیقې وي. د متحدو ایالتونو د څیړونکو د رپوټ له مخې په دغو زیرمو کې د نورو ترڅنګ تیل، گاز، یورانیم، اوسپنه، مس، سره زر، لیتیم، نیوبیم، لړپیداګېدونکي فلزات او کوبالت کانونه شامل دي. لاندني نقشه د افغانستان د منرالي توکو د زیرمو ډولونه او د هغو پر بېو یو څه رڼا اچوي.

Minerals in Afghanistan

Metal and mineral development could be worth more than \$908 billion.



Potential value of known and estimated resources, in current prices

Iron	\$420.9 bil.
Copper	274.0
Niobium	81.2
Cobalt	50.8
Gold	25.0
Molybdenum	23.9
Rare earth elements	7.4
Asbestos	6.3
Silver	5.3
Potash	5.1
Aluminum	4.4
Graphite	0.7
Lapis lazuli	0.7
Flourite	0.6
Phosphorus	0.6
Lead and zinc	0.5
Mercury	0.5
Strontium	0.4
Sulfur	0.2
Talc	0.2
Magnesite	0.2
Kaolin	0.1

Sources: U.S.G.S; Afghanistan Geologic Survey; Department of Defense

THE NEW YORK TIMES

اخځ:

<http://www.nytimes.com/2010/06/14/world/asia/14minerals.html?hp>

د پنتاګون د رپوټ له مخې، افغانستان د څه نا څه یو بلین ډالرو (یا ۸۳۰ ملیارد یورو) په ارزښت طبیعي زیرمي لري. خو د افغان حکومت د کانو او صنایعو د چارو د وزیر، شهراني په اند: "مور د لومړنیو څیړنو پر بنسټ، چې نورو بنسټیزو هغو ته هم اړتیا لري، ویلی شو چې د افغانستان د طبیعي اومه توکو د زیرمو ارزښت درې بلین یا درې زره ملیارد ډالرو ته رسېږي"^(۸). خو که د اومو توکو د راکړې ورکړې اوسني بیه په پام کې ونیسو، د نورو ترڅنګ د اوسپنې بیه ۴۲۱ ملیارد ډالر، نیوبیم Niobium ۸۱ ملیارد ډالر، کوبالت Kobalt، ۵۱ ملیارد ډالر، سره زر ۲۵ ملیارد ډالر ... او د لړپیداګېدونکو فلزاتو بیه ۷، ۴ ملیارد ډالر اټکل شوي ده. د نیویارک ټایمز د رپوټ له

د پاڼو شمېره: له ۲ تره

افغان جرمن آنلاین په درښت تاسو همکارۍ ته رابولي. په دغه پته له مور سره اړیکه ټینګه کړئ maqalat@afghan-german.de باندېت: دلیکنې د لیکنيزې بڼې پازوالي د لیکوال په غاړه ده، هبله من یو خپله لیکنه له رالیږلو مخکې په څېر و لولئ

مخې، د افغانستان لیتیم **Lithium** د بولویا د هیواد، چې په نړۍ کې د دې توکو ډېر شتمن هغه بلل کېږي، تر هغو زیات دي. لیتیم په چارچېدونکو بټریو او همدارنگه بریښنايي - بنزیني Hybrid موټرو، د لپ ټاپ، ټېلفونونو او نورو الکترونیکي وسایلو کې کارول کېږي.

د متحدو ایالتونو د چارواکو په اند، دغه طبیعي زیرمي زموږ د هاند وهڅو لپاره یو مهم بنسټ گڼل کېږي، چې ښایي د هغو په مرسته وکولي شو، په افغانستان یو باثباته دولت رامنځته کړو. ځکه یو اغیزمن افغاني حکومت زموږ ته اړتیا لري، چې په خپله خپلې اړتیاوې پوره او خپلو وگړو ته اغیزمن خدمات وړاندې کړي شي^(۹). یو شمېر بهرني اقتصاد پوهان هم په دې نظر دي، چې دغه طبیعي زیرمي ښایي د جگړې خپلې افغانستان د بیارغونې لپاره یو ښه بنسټ وبلل شي. د بهرنیانو تر څنګ د افغان وگړو په زړونو کې هم داسې هیلې راټوکیدلې دي، چې ښایي افغانستان د خپلو اومه توکو د پوښتیا له پلوه د نړۍ له ډیرو هیوادونو سره سیال او د ترلاسه شوو عایداتو له برکته به یې، نه یوازې د هیواد د بیا رغونې چارې ترسره، بلکې د دوی د سوکالی لامل هم شي. خو زما په اند بنسټیزې پوښتنې دا دي، چې څوک به څه وخت او تر کومو شرایطو لاندې د دغو زیرمو په رالیستلو پیل وکړي؟ ایا څوک دي ته چمتو دي، چې د افغانستان د اوسنیو کرکېچنو امنیتي حالاتو سره سره بیا هم په دې برخه کې پانګه اچونه وکړي؟ او بالاخره د دې تضمین شته دی، چې ترلاسه شوي پیسې به په ریښتا هم د هیواد د بیا رغونې په چارو کې او د افغان وگړو د سوکالی لپاره وکارول شي؟ ایا یوازې د اومه توکو د زیرمو لرل د سوکالی لامل او که د هغوي د رالیستلو د لارو چارو او همدارنگه د قیمتونو کنټرول مهم شرط بلل کېږي؟

ښایي د لیکني لوستونکي فکر وکړي، چې لیکوال د ډیر بدبینانه نظر خاوند دی. خو زه د نړیوالو تجربو او د ځانګیز پوهانو په ځانګړې توګه د اتریشي لیکوال او سیاست پوه، هانس کرونبیرګر Hans Kronberger د نظر پر بنسټ په ښکاره توګه ویلی شم، په هغو سیمو او هیوادونو کې چې سیاسي ثبات او امنیتي حالات د اندېښنې وړ او د قانون پر بنسټ نه ولاړ دولت د واک چارې په لاس کې لري، دا ډول طبیعي شتمني د سوکالی او رحمت وسیله نه، بلکې د خوارېدنې هغه شوي دي. هانس کرونبیرګر په خپل نامتو کتاب "وینه د نیلو په بدل کې" په دې باب څومره ښه لیکي: "یوه مسأله روښانه ده او هغه دا چې د اومه توکو له پلوه بډایتوب هیڅکله د یوه هیواد د ټولنیزې سوکالی په مانا نه ده. په ډیرو برخو (مواردو) کې په دقیقه توګه د هغه برعکس دی. هرڅومره چې یو هیواد د اومه توکو له پلوه بډای دی، هومره یې اوسیدونکي بیوزله دي او د مستبدو پوځي زورواکو د حکومت، چې دیموکرات رنگ ور کړل شوی او یا هم پرته له دغه رنگ څخه واکمني چلوي، عمر اوږد دی. سربیره پر دې تجربو روښانه کړي، چې د اومه توکو په رالیستلو کې هر ډول زیاتوالی، د دغو هیوادونو لپاره، اقتصادي وده نه، بلکې تر هر څه دمخه د وسلو د کیفیت لوړوالي له ځانه سره لري"^(۱۰). نوموړی د افریقا د وچې د هیوادونو په ډله کې، نایجیریا او د کانګو جمهوریت د بیلګې په توګه یادوي او د اتریش دې پرسې "Die Presse" د ورځپاڼې د افریقایي چارو د خبریال، توماس کنه مایر Thomas Knemeyer له رپوټ څخه په ګټې اخیستنې سره لیکي: "... د یوویشتمی پیری په درشل کې د اومه توکو له پلوه یو شتمن افریقایي هیواد، بې له دې چې راتلونکې ته هیله من وي، د نړۍ په سوالګر بدل شوی دی. په داسې حال کې چې د هغه پوځي مشران په مجللو کلونو او ګران بیو هوټلونو کې راشه درشه کوي، خو [د دغه هیواد] ماشومان په کثافات دانیو کې په لوبو بوخت دي. ماشومان چې هر درېیم یې ان خپله پنځمه کالیزه په سترګو هم نه ویني"^(۱۱).

د اومه توکو سم او پرله پسې رالیستل لکه د ټولني پرمختګ، ثبات او سولې ته اړتیا لري. خو لکه د ځینو افریقایي هیوادونو په څیر د افغانستان امنیتي حالات هم ډیر د اندېښنې وړ دي. ان د ملګرو ملتونو چارواکي اعتراف کوي، چې په دا وروستیو څو میاشتو کې د افغانستان امنیتي وضعیت په دراماتيکه توګه لا نوره هم کرکېچن شوی دی. د هغو اطلاعاتو له مخې، چې د کورنیو چارو د وزارت مرستیال، منیر منگل ان د ولسي جرګې د ټاکنو په درشل کې د دغې جرګې غړو ته وړاندې کړ، هم راغلي: چې د هیواد له ۳۶۴ ولسوالیو څخه " ... ۳۵۵ به عنوان مناطق پرخطر شناخته شده اند. ... که به این اساس، تنها یازده ولسوالی در سراسر این کشور به عنوان ولسوالی های امن باقی می ماند. ... آمار

- تعداد کل ولسوالی ها: ۳۶۴

- ولسوالی های پرخطر: ۳۵۵

- خطر شدید: ۱۱۴ ولسوالی

- خطر متوسط: ۵۰ ولسوالی

- خطر پایین: ۱۹۱ ولسوالی"^(۱۲)

که د دغو نارامیو ترڅنګ د هیواد امنیتي وضعیت د هغه د نورو عواملو د ساری په توګه د خلکو په وړاندې د **تاتریخوالي، اقتصادي پرمختګ، له قانون څخه د زورواکو ځان لوړ کول، د قوانینو سم نه پلي کېدل، په دولتي ادارو کې له حده وتلي فساد او په تیره د هیواد د پوځي لګښت، پر بنسټ هم وارزول شي، ادعا کولي شو، چې دغه طبیعي لورینه (د اومه توکو زیرمي) به د افغان ولس د سوکالی لامل نه، بلکې د هغو د لا خوارېدنې هغه شي. ځکه یوازې د افغانستان د څه نا څه د ۴۰۰.۰۰۰ پوځیانو د روزنې، پالنې او د هغو په وسلو سمبالولو کلي لګښت، لکه څنګه چې**

د پاڼو شمېره: له ۳ تر ۵

کرزی وايي: "مصارف نیروهای امنیتی افغانستان در حال حاضر به حدود ۸ میلیارد دالر سالانه میرسد..."^(۱۳)، چې دغه پوځي لگښت د دولت تر اوسمهاليزې عادي او پرمختيايي بودجې زيات دی. د دغې ادعا ثبوت د هيواد د ۱۳۹۰ کال د بودجې جوړښت (ترکیب) په ښه توګه روښانه کوي. د ماليې وزير عمر زاخيلوال د ۱۳۹۰ لمريز هجري کال د بودجې په اړه وايي: "... بودجه ملی سال ۱۳۹۰ افغانستان نزدیک به ۲۱۶ میلیارد افغانی است که ۱۵۰ میلیارد افغانی آن بودجه جاری و مابقی مربوط به توسعه بخشهای مختلف است. نرخ هر دالر حدود ۴۵ افغانی در افغانستان محاسبه می شود که رقم بودجه سال آینده کشور معادل حدود چهار میلیارد و ۸۰۰ میلیون دالر تخمین زده می شود"^(۱۴). دا په دې مانا چې د افغانستان پوځي لگښت د هغه تر بودجې ډیر لور دی. نو افغان واکمن باید کال کې د عینک د مسو د زیرمې په څیر څلور دا ډول هغه وپلوري، چې یوازې خپل پوځي لگښت سمبال (تأمین) کړی شي.

سربیره پر دې د هيواد نیمګړي (ناقص) مادي او معنوي بنسټونه هم د طبیعي زیرمو په راپیلو کې لوی خنډ ګڼل کېږي. د همدې لامل پر بنسټ اړونده نړیوالې کنسرنې زړه نه ښه کوي، په دې برخه کې پانګه اچونه وکړي او که زړه هم ښه کړي، نو هڅه کوي چې هغه په نیمه بیه ترلاسه کړي.

د پورتنیو ستونزو ترڅنګ، د لیکوال په اند، د هيواد د طبیعي زیرمو د تالان لپاره تر ټولو ستر ګواښ، په هيواد کې د **مزدور سرتیرو شتوالی دی**. په نړیواله کچه د دوی ماموریت د غوړیدا (رونق) په حال کې دی. دغه ادعا د مزدور سرتیرو د شرکتونو کلنی عاید، چې په نړیواله کچه څه نا څه ۳۰۰ میلیارد ډالرو ته رسیږي، په ښه توګه ثابتوي^(۱۵). لویډیزه نړۍ په تیره متحده ایالتونه دغه مزدور سرتیري هغه وخت په دنده ګماري، چې د نړیوالو حقوقو له مخې نشي کولي، له خپل رسمي پوځي ځواک څخه ګټه پورته کړي، یا د دوی لاسپوڅي رژیمونه په یوې ستراتیژیکه سیمه کې د راپرځیدو له ګواښ سره مخامخ وي، یا غواړي خپل لاسپوڅي په دا ډول ستراتیژیکو سیمو کې واکمن کړي. په تیره مزدور سرتیري د اقتصادي ګټو د خوندي کولو په موخه په دغه یا هغه نامه په دنده ګمارل کېږي^(۱۶). د بیلګې لپاره لیکوال، د هانس کرونبیرګر Hans Kronberger د کتاب "پښه د نفتو په بدل کې" یو څپرکی "افریقا د ستونزو مرکز: اومه توکي بیوزلي رامنځته کوي" پښتو کړی، چې د همدې لیکنې په پای کې به خپور شي.

ځکه د افریقایي هیوادونو تجربو ثابته کړي، چې زیاتره وخت حکومتونه د مزدور سرتیرو تر اغیز لاندې او د هغو په منګلو کې راګیر شي. دغه مزدور سرتیري د خپل خدمت په بدل کې د طبیعي زیرمو د راپیلو د امتیاز غوښتنه کوي. اتریشي لیکوال او سیاست پوه، هانس کرونبیرګر Hans Kronberger د مزدور سرتیرو په باب لیکي: "د مزدور سرتیرو ... یرغلزې ډلې د هیڅ یو حکومت اوامرو ته غاړه نږدې او د هیڅ یوې سیاسي اېډیالوژۍ په وړاندې د مسؤلیت احساس هم نلري. دوی د ګټې له قانون څخه اطاعت کوي. په کرکیچ کې د راګیر ولسمشر له خوا د ماموریت د ترلاسه کولو، په کورنۍ جګړې کې لاسوهنه او د واکمنو ځواک تأمینوي. د دوی د دغه خدمت په بدل کې شاهانه پاداش ورکول کېږي. د الماسو د راپیلو اجازه، د تیلو د زیرمو د تولیداتو امتیاز او د اقتصادي شرکتونو د جوړولو اجازه. د بارلو (ابن بارلو Eben Barlow د افریقا په وچه کې د مزدور سرتیرو د یوه خصوصي ستر شرکت مشر دی. لیکوال) له پوځي زړی څخه یوه اقتصادي امپراتورې جوړه شوې، چې د افریقا د وچې د طبیعي زیرمو په لوټولو اخته ده"^(۱۷).

که څه هم د افغانستان په کرکیچ کې لا د افریقا د وچې مزدور سرتیرو کوم ماموریت نه دی ترلاسه کړی، خو د لویډیزې نړۍ د هیوادونو د خصوصي امنیتي شرکتونو لکه د بلاک واکر Blackwater تر څنګ امور ګروپ ArmorGroup، ډون کورپ DynCorp او ارنېس Erinys اجیرانو ته دنده وسپارل شوې، چې په اصطلاح افغان ملي ځواکونه (اردو او پولیس) وروزي^(۱۸). که په روښانه توګه وویل شي، لویډیخ اجیران ګمارلي، چې افغاني اجیران وروزي. خو تجربو ثابته کړي، چې په اجیرانو څوک دولت جوړولي نشي، ځکه لکه څنګه چې مخکې یادونه وشوه، هغوي ځانته ځانګړې دندې لري. د ملګرو ملتونو د امنیت د شورا پخواني سلاکار، انریکو بالستروس Enrique Ballesteros دغو دندو ته په نغوټې سره وايي: "د مزدور سرتیرو شرکتونه ... د خپلو خونړیو کړو وړو په بدل کې د انرژۍ او [نورو] زیرمو د راپیلو امتیاز ترلاسه کوي. په مجردې چې وضعه یو څه ثبات ومومي، دغه شرکتونه په تالان پیل کوي او په دې توګه په ځان پورې تړلي هغه رامنځته، چې هر یو یې په خپل وار سره د هوايي چلند، سړک جوړولو او د صادراتو او وارداتو په برخه کې په هاند و هڅو پیل کوي او د هماغه هیواد اقتصادي برخه، که څه هم پر بازار واکمن نه دي، خو تر زیاتې اندازې پورې هغه تر خپل کنترول لاندې راولي"^(۱۹). افغانانو ته هم تر لمر روښانه ده، چې په هيواد کې د چا له خوا، څه ډول بهرنې او کورني امنیتي کمپني او هغو پورې تړلي اقتصادي او خدماتي شرکتونو د کومو موخو لپاره رامنځته او په کومو دندو ګمارل شوي دي.

سربیره پر پورتنیو ستونزو په افغانستان کې د ځواک د جوړښت (ترکیب قدرت) ناڅرګند حالت له طبیعي زیرمو څخه د ګټې اخیستنې په برخه کې هم یوه ستره ستونزه بلل کېږي. ځکه دغه هيواد د ناتو د پوځي سازمان له خوا نیول (اشغال) شوی او د یوه پروتکتورات په توګه د دغه پوځي سازمان تر ساتنې (حمایه) لاندې دی. د پروتکتورات ځانګړتیا په دې کې نغښتې ده، چې د تړون له مخې لاندې شوی هيواد (پروتکتورات) په ټولیز او یا نسبي ډول، د خپلو معاملو واک او اهلیت د پروتکتور (ساتندوی یا ساتندویانو) په ګټه له لاسه ورکوي. دغه حالت په هيواد کې په ښه توګه تر سترګو کېږي. د افغانستان د په اصطلاح دولت ترڅنګ د ریښتني ځواک خاوند د متحدو ایالتونو تر

مشرې لاندې د ناتو پوځي سازمان، د دغو دواړو ترڅنگ بيا د ناتو د نورو ځواکمنو هېوادونو لکه، د بریتانیا، فرانسې او المان ځانگړي استازي او همدارنگه د ملگرو ملتونو سازمان، هر يو په افغانستان کې د دولتي ځواک په توگه خپل رول لوبوي. يا په بله وينا په دولت کې دولتونه رامنځته کړل شوي دي. بنایي افغان چارواکي په ځينو عادي کورنيو چارو کې په نسبي ډول ازاد لاس ولري، خو دا ټولو ته روښانه ده، چې د هېواد د ځمکنۍ او هوايي بشپړتیا کنټرول او څارنه د ريښتني ځواک، پروتکتور يانې د ناتو د سازمان د ځواکونو په لاس کې دی. دا هم روښانه ده، چې د ناتو د غړو هېوادونو سترې بارورنکې الوتکې او نور ترانسپورتي وسایل، هېواد ته د افغانانو د وژلو په موخه پوځي تجهیزات او وسلې رالېږدوي، خو دا بيا هغو ته څرگنده نه ده، چې په دغو الوتکو او نقلیه وسایلو کې له افغانستان نه څه لېږدول کېږي، یورانیم؟ او که لږ پيدا کېدونکي فلزات؟ او يا نور منرالي طبيعي اومه توکي، چې په تيره د لويديزي نړۍ د الکترو تخنيک د صنعت ځانگړي هغو ته بېرني اړتيا لري؟ دا هم هېوادوالو ته روښانه ده، چې د ناتو د سازمان او د هغه د ټولې پوځيان د طالب رژيم د راپرځولو په موخه او د ترهگرۍ او د القاعدې د ناڅرگندي شبکې په وړاندې د مبارزې لپاره افغانستان ته راغلي دي. خو دا بيا دوی ته څرگنده نه ده، چې په دوی کې څومره ځمکپوهان او لرغون پېژندونکي دي او هغوی د هېواد په کومه برخه کې په څه لگيا دي؟

بنایي زما په څير هر افغان وگړی ته هم گران کار وي، دې پوښتنو ته ځواب ووايي. خو زه د پورتنې ارزونې پر بنسټ په ښکاره توگه ويلي شم، چې د هېواد طبيعي زېرمې د افغانانو لپاره، لکه د ناروۍ، استراليا او بوتسوانا Botswana د هېوادونو په څير د رحمت او سوکالی لامل نه، بلکې د افریقایي هېوادونو په شانې، د خواریدني هغه کېږي. ځکه نړيوالو ځواکونو په تيره اقتصادي هغو لا پخوا د اومه توکو پر سر نړيواله سره جگړه پيل کړې ده، چې د پردو له خوا پر افغانانو تېل شوي غورمال، بډه اخیستونکي او له سياسي پلوه ناپوه واکمن، نه د دا ډول لوبې د لوبولو وړتيا او نه هم د هغې له قواعدو سره بلدتيا لري.

پای

اخځايونه:

۱- Fed Schmid: China, Krise als Chane? Aufstieg zur ökonomischen Weltmacht, isw ____ Report Nr. ۸۳-۸۴, ۲۰۱۰, München, S. ۵۰
Zeitschrift für Politik, Bd. XIV, :۲ -Dahl, Hermann Christoph: Die Rolle Afghanistans in der Weltpolitik, in ۱۹۲۵, S. ۴۴۱

۳- وگورۍ: شريف بهاند: ناڅرگند ځواک د افغان ناورين لامل، په:

<http://www.tolafghan.com/posts/۱۳۰۴۶>

۴- وگورۍ: شريف بهاند: پرده دوم بازی بزرگ، تحقق منافع ستراتيژیک در پوشش دموکراسی، کابل، ۱۳۸۸، ص. ۱۰۵ - ۱۱۳

۵- Fed Schmid, Claus Schreer: Nato, Rüstung, Krieg, , isw - Report Nr. ۱۲ , ۲۰۰۹, München, S. ۲۳
۶- وگورۍ، شريف بهاند: دريمه زربزه، د امريکا متحده ايالتونه، ناتو او نړيوال نظم، په

http://www.afghan-german.de/upload/Tahlilha_PDF/bahand_usa_nato_au_naleiwal_nazem.pdf

۷- Reserven, Ressourcen und Verfügbarkeit von Energierohstoffen ۱۹۹۵, Hannover, ۱۹۹۵, S. ۴۳۲

<http://pa.azadiradio.org/content/article/۲۰۷۴۶۳۶.html>

<http://www.zeit.de/۲۰۱۰/۲۳/P-oped-Gewalt-privatisiert?page=۱۹>

۱۰- Kronberger, Hans: Blut für Öl, Der Kampf um die Ressourcen, ۱۹۹۸, Wien, S. ۸۷-۸۸

۱۱- Kronberger, Hans: Blut für Öl, Der Kampf um die Ressourcen, ۱۹۹۸, Wien, S. ۹۶

http://www.bbc.co.uk/persian/afghanistan/۲۰۱۰/۰۶/۱۰۰۶۱۶_k۰۱_af_insecurity.shtml

۱۳- http://afghan-german.com/upload/news_af/NewsBoard/Today.htm ۱۳- اسلامي افغانستان

<http://www.afghanpaper.com/nbody.php?id=۱۹۱۲۱۱۴>

<http://www.zeit.de/۲۰۱۰/۲۳/P-oped-Gewalt-privatisiert?page=۱۰>

<http://www.zeit.de/۲۰۱۰/۲۳/P-oped-Gewalt-privatisiert?page=۲> Und

Ebenda, ۱۶- هماغه اخځای

۱۷- Kronberger, Hans: Blut für Öl, Der Kampf um die Ressourcen, ۱۹۹۸, Wien, S. ۹۹

<http://www.zeit.de/۲۰۱۰/۲۳/P-oped-Gewalt-privatisiert?page=۱۱۸>

۱۹- Kronberger, Hans: Blut für Öl, Der Kampf um die Ressourcen, ۱۹۹۸, Wien, S. ۹۹

د پاڼو شمېره: له ۵ تر ۵

افغان جرمن آنلاین په درښت تاسو همکارۍ ته رابولي. په دغه پته له مور سره اړیکه ټينگه کړئ maqalat@afghan-german.de
يادښت: دليکنې د ليکنيزې بڼې پاڼوالې د ليکوال په غاړه ده، هيله من يو خپله ليکنه له رالېږلو مخکې په څير و لولئ